



SURAT PASTORAL

para sa mga parasunod ni Cristo asin mga religiosos sa Arkidiocesis kan Caceres

*"Naporopotan ako kan mga pisi nin Sheol, asin nakaatubang sako an mga siod nin kagadanan.
Sa sakong kasakitan nag-apod ako sa Kagurangnan; Nag-apod ako sa sakuyang Dios tanganing tabangan.*

*Nadangog niya an sakong tingog sa saiyang templo;
Nakaabot sa saiyang pagdangog an sakong inagrangay."
(Salmo 18:5-6)*

Namomotan na mga parasunod ni Cristo asin mga relihiyoso sa Arkidiocesis nin Caceres,

An Salmo 18 iyo an angay na pamibi kan satong comunidad ngonian na panahon nin kadipisilan asin kahandalan dolot kan COVID-19. Mientras kitang nag-aandam kan maabot na Semana Santa, kita man padagos na nahahandal asin natatakot kun ano an kaaabtan kaining epidemia sa satong banwaan asin mga pamilya. Garo baga dai nagkukulpa an marikas na paglakop kaining nakakagadan na epidemia. Dagdag pa digdi, an padagos na karibongan sa dapat niatong tubodan na bareta asin kayabangan kan iba sa mga lideres kan satong banwaan. Siring man, dai niato masabotan an katagasan nin payo kan iba sa sato. Kaya dai kita mag-ngalas kun tano ta marikas an paglakop kan virus.

Sa siring na mga sitwasyon, na-aangot kita asin garo nawawaran na nin paglaom. Nin huli kaini, kita gabos minahapot: "Mayo na talaga kitang pag-asa?" "Ano kita madanay na siriblag?" "Tutugotan daw niato na an satong mga puso na magluya na sana, na mawaran nin kusog asin pagtubod?" "Siisay an matabang asin maligtas sa sato?" Olay kan salmista: "Sa sakong kasakitan nag-apod ako sa Kagurangnan; Nag-apod ako sa sakuyang Dios tanganing tabangan."

An nagdadangadang na celebracion kan Misterio Pascual kan satong Kagurangnan (Pasion, Pagkagadan asin Pagkabuhay Liwat ni Cristo) pagromdom kan kadikloman na minsan iyo an nagsangkob sa kasaysayan kan katawohan. Alagad an kadikloman na ini nag-agi sana. Pakalihis nin tolong aldaw nin kadikloman, an LIWANAG nagbanaag! Si Jesus na nagadan NABUHAY LIWAT pinara, dinaog an kadikloman! Si Cristong nagdusay kan sadiri sa cruz para sa kapatawaran kan satuyang mga kasalan iyo mismo an nabuhay liwat para tawan kita nin BAGONG BUHAY! Ini an satong rinorokyaw sa laog kan Santa Misa: "An pagkagadan mo Kagurangnan, ipinapamareta niamo, an pagkabuhay mo liwat ipinapahayag, sagkod na ika magdatong."

Minsan ngani iseselebrar niato an Semana Santa sa satong mga harong na may mga limitasyon alagad pagados logod niatong giromdomon an mga huring aldaw ni Cristo sa daga na may hararom na pagsamba asin dayupot na pag-omaw saiyang. Haleon niato an mga bagay na makakaulang tangani kitang makapagpartisipar na bulanos sa celebracion kan Semana Santa sa paagi kan Media (social media, TV asin radyo). An mga tataramon ni Jesus iyo an man logod an magtao nin ranga sa satuyang pagsamba sa harong: "Giraray nagsasabi ako saindo: Kun an duwa saindo magkasundo sa daga sa daga dapit sa ano man na bagay na saindong ipapamibi, iwawaras yan sainda kan sakong Ama na yaon sa langit. Ta kun saen an duwa o tolo magkatiripon sa sakong ngaran, duman ako, sa tahaw ninda." (Mt. 18:19-20). Panahon ini tanganing maghorop-horop an pamilya, bilang Simbahan sa Harong, na nagtatao nin sarig para sa pagpadanay asin pagpakusog kan Simbahan sa mga maimbod na parasunod ni Cristo. (*Lumen Gentium*, 11). Ini an pamilya na nagpapamibi asin burabod nin mga gibo nin pagkamoot.

Namomotan kong mga tugang ki Cristo, an Semana Santa panahon nin PAGBABAGO kan satong PAGTUBOD ki Cristo na nagdusay kan saiyang sadiring buhay para sato. An Semana Santa nag-aagyat sato sa PAGHOROP-HOROP kun pano kita nabubuhay asin pano niato isinasabuhay an PAGTUBOD. An Semana Santa iyo an maninigong panahon nin PAKIKIPAG-ULIAN sa Dios asin kapwa.

Siring na kita makikisumaro sa celebracion kan Semana Santa sa paagi kan media, dai niato paglingawan na padagos na makimaherak sa Dios na logod magtonong na an epidemiang ini. Ipinapamibi man niato an satong mga frontliners: an mga healthcare workers, mga soldados, mga pulis asin iba pang mga trabahador na nagsisirbe sa sato tanganing masimbagan an satong mga pangangaipo sa aroaldaw. Ihahagad ta man sa Dios an kapahingaloan kan mga kalag kan mga nagadan nin huli sa virus kaibahan an grasya nin danay na pagsarig kan mga nagmumundo nindang pamilya. I-aarang niato sa Dios na saiyang bulongon tanganing padagos nang maomayan an mga pasyente na yaon pa ngonian sa mga hospital. Ikinakaogma niamo asin namimibing ipinapasalamat sa mahal na Dios idtong mga naumayan.

Siring man, ipinapamibi niato an mga paghingowa kan mga opisyales lokal na gobierno na sa saindang kahigosan, lugod mahusay na pag-implementar kan mga palakaw tanganing dai na maglakop an epidemia. Siring man satong ipinapamibi an mga volunteers sa satong social communications, na sa saindang karahayan boot, naipapaabot niato sa lambang familia sa paagi kan manlaen-laen na media an mga celebracion sa satong Simbahan

Asin hinahagad ko sa mga comunidad religiosos, na magpuka kita sa pagpamibi sa atubang sa Santisimo Sacramento. An saindang mga pamibi madolot sato nin kusog.

Tinukdoan kita ni Cristo kan tunay na mensahe nin pagkamoot sa paagi kan pagdusay kan saiyang sadiring buhay sa cruz. Iharubay niato an mensaheng ini nin pagkamoot na may sakripisyo sa paagi nin mga konkretong gibo nin pagkamoot sa kapwa lalung-lalo na sa mga dukha. Dai niato pag-isipon enot an satong sadiri kundi isipon kun pano kita makakatabang sa kapwa.

Hinahagad ko saindo na padagos kitang magsunod sa mga direktiba na iniimplementar kan gobyerno nasyonal asin lokal. An pagsunod sa mga direktibang ini sarong paagi nin pagpahayag kan pagkamoot sa kapwa. An Caritas-Caceres (Social Action Center) asin an Cancilleria kan Arkidiocesis iyo an ma-asisti sa mga parokya para matabangan an mga labi kadukha sa satuya. Ini-enkaminar man niamo an mga lokal na gobyerno asin pribadong sektor na makisumaro sa pagtabang sa mga kasaraditan.

Bilang saindang ama, mag-laom po kamo kan sakong danay na pamibi asin bendisyon para saindo gabos siring man sa saindang mga pamilya.


An COVID-19 dai naggad mapundo kan satong makahulugan na pagromdom kan Semana Santa. Sa satong Arkidiocesis, sa satong mga parokya, sa satong mga harong asin pamilya, kita gabos magrorokyaw: "An Kagurangnan nabuhay liwat! Alleluia!"

O Divino Rostro, samuyang pailihan, iligtas mo kami.
O Nuestra Senora de Penafrancia, samuyang Ina,
sangkoban mo kami kan manto nin saimong pagmangno.
San Jose, parasurog kan Sagrada Familia, antabayan mo kami.
San Rafael de Arkanghel, padarhan samo an pakimaherak sa Dios.

Bendicionan man logod kita gabos nin Dios!

AMEN!

Sararo kita ki Cristo (*Christi Sumus*),


✠ **ROLANDO J. TRIA TIRONA, OCD, DD**
Arzobispo kan Caceres
Abril 2, 2020
Ciudad nin Naga, Pilipinas